

## हिन्दी प्रादेशिक समाचार

### आकाशवाणी चंडीगढ़

(तिथि 10 अक्टूबर 2025, समय 18:10 (10 मिनट))

#### मुख्य समाचार:-

- हरियाणा के ऊर्जा मंत्री अनिल विज ने कहा कि निजी बस चालको द्वारा छात्राओं के साथ बदतमीजी किसी भी सूरत में बर्दाश्त नहीं की जाएगी ।
- पलवल के उपायुक्त डॉक्टर हरीश कुमार वशिष्ठ ने खाद विक्रेताओं को दुकानों के बाहर बोर्ड लगा कर खाद के स्टॉक की जानकारी देने के निर्देश दिए ।
- नरवाना के नवदीप स्टेडियम में सांसद खेल महोत्सव का आयोजन किया गया ।
- सामाजिक न्याय मंत्री कृष्ण कुमार बेदी ने कहा सांसद खेल महोत्सव का उद्देश्य युवाओं में प्रतिस्पर्धा बढ़ाना है ।
- आज करवाचौथ का त्यौहार पूरी श्रद्धा से मनाया गया ।

-----

हरियाणा के ऊर्जा परिवहन एवं श्रम मंत्री अनिल विज आज कैथल में जिला कष्ट निवारण समिति की बैठक की अध्यक्षता की। उन्होंने बैठक में जन शिकायतों का मौके पर ही समाधान किया।

बैठक के दौरान श्री विज ने कई मामलों में प्राथमिकी दर्ज करने और संबंधित अधिकारियों को निलंबित करने के आदेश दिए। उन्होंने प्राइवेट बस चालकों की

मनमानी से परेशान छात्राओं की शिकायत पर परिवहन विभाग को उनके लिए एक अतिरिक्त बस लगाने के निर्देश दिए। उन्होंने कहा कि बेटियों के साथ बदतमीजी किसी भी सूरत में बर्दाश्त नहीं की जाएगी। उन्होंने कहा कि निशुल्क बस पास सुविधा तथा अन्य मामलों को लेकर जल्द ही परिवहन विभाग के अधिकारियों की जल्द एक बैठक चण्डीगढ़ में बुलाई जाएगी। पत्रकारों से बातचीत में मंत्री अनिल विज ने साफ कहा जो अधिकारी-कर्मचारी काम नहीं करेंगे और जनता को परेशान करेंगे, उनके खिलाफ में कार्रवाई की जाएगी।

आईपीएस पूरन सिंह मामले पर उन्होंने कहा—

सीएम विंडो के संबंध में पूछे गए सवाल के जवाब में श्री विज ने कहा कि राज्य सरकार शिकायतों को सुन रही

है और शिकायतों का समाधान किया जा रहा है।

हरियाणा में प्रदेश को देश का सबसे अधिक कारोबार-अनुकूल राज्य बनाने के मकसद से सभी प्रमुख विभागों ने कई महत्वपूर्ण पहल की हैं। मुख्य सचिव अनुराग रस्तोगी ने कल चण्डीगढ़ में एक उच्चस्तरीय समीक्षा बैठक में राज्य की विनियमन और अनुपालन सरलीकरण से जुड़ी पहलों की समीक्षा की। बैठक में बताया गया कि नगर एवं ग्राम आयोजना विभाग मिश्रित भू-उपयोग के लिए 'नकारात्मक सूची' लागू करेगा। इसके अंतर्गत, स्पष्ट रूप से प्रतिबंधित गतिविधियों को छोड़कर, सभी गतिविधियों की अनुमति होगी। विभाग शीघ्र ही औद्योगिक भूखंडों में औद्योगिक आवास की अनुमति का प्रावधान भी करेगा, ताकि श्रमिकों को कार्यस्थल पर ही आवास सुविधा मिल सके। इसके अतिरिक्त, कंफर्मिंग जोन में उद्योगों के लिए सी.एल.यू. की स्वतः अनुमोदन प्रणाली इस 31दिसंबर तक शुरू की जाएगी, जिससे उद्योगों को स्व-प्रमाणन के आधार पर तुरंत ऑनलाइन अनुमति प्राप्त होगी। शहरी स्थानीय

निकाय विभाग भी नगरपालिका क्षेत्रों के लिए इसी तर्ज पर अधिसूचनाएं जारी करेगा। सूक्ष्म, लघु और मध्यम उद्यमों को बढ़ावा देने के लिए विभाग ने गाँवों के लिंक रोड की न्यूनतम चौड़ाई की आवश्यकता को छह फीट तक घटाने का निर्णय लिया है, जिससे ग्रामीण क्षेत्रों में छोटे उद्योगों का विकास सुगम होगा। सी.एल.यू. के लिए आवश्यक दस्तावेजों की संख्या 19 से घटाकर केवल 5 कर दी जाएगी और आगे अन्य राज्यों की श्रेष्ठ प्रथाओं का अध्ययन करने के बाद इसे और सरल बनाया जाएगा।

-----

पलवल के उपायुक्त डॉ. हरीश कुमार वशिष्ठ ने सभी खाद विक्रेता को अनिवार्य रूप से अपनी दुकानों के बाहर बोर्ड लगा कर खाद के स्टॉक संबंधी जानकारी देने के निर्देश दिए हैं। उन्होंने कहा है कि साथ ही नैनो की खरीद संबंधी यह जानकारी भी साझा की जाए कि नैनो की खरीद अनिवार्य नहीं है। उपयुक्त ने यह निर्देश आज अखिल भारतीय किसान सभा जिला समिति की मांगों को लेकर उनको ज्ञापन सौंपे जाने के बाद जारी किए। डा. वशिष्ठ ने समिति के पदाधिकारियों व सदस्यों को उनकी मांगों पर चर्चा के बाद समाधान का भरोसा दिया। समिति द्वारा खाद न मिलने तथा खाद की कालाबाजारी संबंधी समस्या पर उपायुक्त ने तुरंत ही अतिरिक्त उपायुक्त को इसकी गंभीरता से जांच कर रिपोर्ट प्रेषित करने के निर्देश दिए। उन्होंने कह कि यदि कोई विक्रेता खाद की कालाबाजारी करता पाया जाता है तो उसके विरुद्ध कड़ी कार्रवाई करें। इस दौरान उपायुक्त ने कहा कि पराली जलाने पर कार्रवाई की जाएगी, जिसमें जुर्माना भी शामिल है। इसलिए कोई भी किसान फसल अवशेष न जलायें। उन्होंने कहा कि खेतों से पानी की निकासी करवाई जा रही है। फसल खराबा की रिपोर्ट के आधार पर सरकार द्वारा किसानों को शीघ्र मुआवजा दिया जाएगा।

-----

नरवाना के नवदीप स्टेडियम में आज सांसद खेल महोत्सव का आयोजन किया गया। खेल महोत्सव में सामाजिक न्याय एवं अधिकारिता मंत्री कृष्ण कुमार बेदी

ने बतौर मुख्य अतिथि शिरकत की जबकि राज्यसभा सांसद सुभाष बराला ने कार्यक्रम की अध्यक्षता की। खेल महोत्सव शुरू होने से पहले श्री बेदी ने मीडिया से बातचीत में कहा-

खेल महोत्सव का उद्घाटन करने के बाद कैबिनेट मंत्री कृष्ण कुमार बेदी ने कहा कि सांसद खेल महोत्सव के आयोजन का मुख्य उद्देश्य युवाओं में खेल प्रतिस्पर्धा को बढ़ावा देना और खिलाड़ियों में बेहतर खेल प्रतिभा पैदा करना है।

उन्होंने कहा कि खेलों से युवा पीढ़ी का जहां समग्र विकास होता है वही उसे प्रतियोगिता के इस युग में अनुशासन एवं एकाग्रता के साथ अपने जीवन में निर्धारित लक्ष्य को प्राप्त करने की प्रेरणा भी मिलती है। राज्यसभा सांसद सुभाष बराला ने अपने अध्यक्षीय भाषण में कहा कि प्रधानमंत्री के निर्देश पर पूरे देश के प्रत्येक लोकसभा क्षेत्र में सांसद खेल महोत्सव आयोजित किए जा रहे हैं।

-----

स्वच्छ भारत मिशन के तहत आज हिसार में हरियाणा शहर स्वच्छता अभियान के खाद वितरण एवं पौधारोपण कार्यक्रम में स्वच्छ भारत अभियान के उपाध्यक्ष सुभाष चंद्र ने वार्ड नंबर 14 के सेंट्रल पार्क में पौधारोपण किया और उपस्थित लोगों को खाद वितरित की। उन्होंने स्वच्छता के इए का श्रमदान भी किया। पत्रकारों से बातचीत करते हुए सुभाष चंद्र ने बताया कि आज के कार्यक्रम से पहले नगर निगम कमिशनर व अन्य अधिकारियों के साथ बैठक कर स्वच्छता से जुड़े शुरू किए गए प्रयासों के बारे में जानकारी प्राप्त की। उन्होंने बताया कि हिसार के वार्ड नंबर 14 का कचरा मुक्त बनाने के लिए

चयन किया गया है। उन्होंने कहा कि यह कार्य चुनौतीपूर्ण है और स्थानीय नागरिकों के सहयोग से संभव भी होगा। उन्होंने कहा कि आज कचरे से बनी खाद का वितरण किया गया है और जल्द ही शहर में एक बिक्री केंद्र बनाने का प्रावधान करेंगे। उन्होंने कहा कि स्वच्छता को लेकर हिसार में काफी सकारात्मक बदलाव आए हैं।

---

आज हरियाणा चंडीगढ़ साहित्य देशभर में करवाचौथ का त्योहार मनाया जा रहा है। बाजारों में चहल पहल रही। महिलाओं ने अपने पति की लंबी आयु की कामना के साथ व्रत रखा ।

महिलाओं ने कथा कर पूजा अर्चना की। शाम को महिलायें चाँद को अर्घ्य देकर अपना व्रत खोलेंगी।

---